

Papel niná Santiago tepyaca

Süs wa la tjiji.

¹ Santiago napj. Napj Dios jomozo, Nejepa Jesucristo jomozo wa napj. Niná papel pyac napj nun mpes, nun judiopan, napj mpülüçpan nun. Papel niná nun pjü way mpes, nun pjü jun ta'á tjalawú, p'a nt'a la püt'üs. Najas 'üsüs potjaqué nun.

Malala pyala na, Dios ca nucopj mp'a'sas.

² Natjampan, nenýawa malala nu pyala. P'a casá malala nu pyala lovin. Nin pyala na, pajal 'üçj nujos t'as. Nujola tapalas ninana 'üsüs ca nsem nun mpes. ³ Malala nu pyala na, nun ca nucú ncu t'üç' way poné nun Dios lal. Más 'in costa way poné Dios lal, malala pyala na. Niná nu pyala na, nusin 'yüsa 'onin ca 'üsüs la müjí lovin. Nun solejé niná ⁴ mpes newa 'üsüs la müjí malala pyala na. Nin lojí mpes nun ca nusin mü'üsüs pjü way niná Dios jos nusin 'yüsa. 'Ücj ca pjü la müjí Dios jos jinwá. Pjü nta'á ca pjü 'üçj la müjí nun.

⁵ Ca nacj nun ma solejé tsjan más 'üçj la cüjí, malala pyala na. La mü'üyá nun Dios lal. Jupj ca nusin mü'üsüs la mijis. Pülüçj way se 'aya pjü way jis lal, yupj la mon na. Ts'üise tulucj upj. Ma jis capj velele la mon mpes. ⁶ Nun lo moná na Dios lal, mponé Dios ca nu ma'ayas nun la tjomoná. Malala 'ots'ots' way p'in poné. 'Ots'ots' way p'in japon, nenýawa japon, nenýawa ma japon. Mar lo pjets'epjets'e jinwá yupj, lüpjü mpes pajal lo pjets'epjets'e jinwá. ⁷ Nun popa pjaní 'ots'ots' way

pyona, ma polel la ta'es qjuis Jepa Dios 'yayá. Más 'ücj ma jola Dios ca ma'ayas yupj ma pyona na. Dios ma ca ma'ayas yupj la tjemyona. ⁸ Nenéyawa pyona, nenéyawa ma pyona. Mop'in p'a casá jola yupj. Nin mpes ma polel 'üsüs liji Dios jos jinwá. Nenéyawa 'üsüs liji, nenéyawa malala liji yupj.

Más 'ücj ma nin nujola t'emel mpes.

⁹ Nenéyawa Dios ts'uyupan t'emel cjuwá yupj. 'Ücj jisas mpatjam wa yupj. Ca yola mpalas Dios lis tjiji yupj 'üsüs quinam, yupj noypan quinam la tjiji yupj. ¹⁰ Nenéyawa Dios ts'uyupan t'emel pülücj jatatj. Yupj ma noypan jin yola nsem yupj p'iyá t'emel pülücj jatatj mpes. Ca yola mpalas yupj tsjictjacj Dios lal, nin mpes ca 'ücj jisas nsem wa yupj. P'a jawasa nca'lin wa yupj, tsjutsj ts'utus jinwá. ¹¹ Pajal vyaja pwe mpes ts'üique tsjutsjum. Ts'utus palá yaca. 'üsüs way jústatsja 'in lacasana way; locopyaya 'üsüs justa tulucj. Nin p'iyá gente pülücj jatatj nca'lin wa ca. Custjay tsji' lajay na t'emel mpes, nca'lin yupj.

'üsüs la müjí malala pyala na.

¹² Nenéyawa malala nu pyala. Más 'ücj 'üsüs so coñcó Dios, malala nu pyala na. Nun popa pjaní nin liji, 'üsüs jos nsem yupj. Tecyawaja na malala tepyalá, Dios ca mveles yupj 'üsüs. Dios ca la mijis yupj lovin mpü'üm yupj lal. Pjü way Dios quelel lajay ca mpatjam Dios lal lovin. Dios tjevele ca nin la mijis yupj mpes. ¹³ Nenéyawa gente quelel malala lajay. Yupj quelel malala lajay na, más 'ücj ma javelepj Dios la tjiji yupj quelel malala lajay. Dios lovin ma quelel malala liji; lovin ma

nin liji jupj. Ma wa liji la p'a wa quelel malala lajay. ¹⁴ Malala lajay, yupj sin nin quelel malala lajay. Yupj p'iyá po jisas mpes nin yola ca malala la mijicj. Yupj p'iyá yola pajal 'üsüs ca nsem malala lajay na. ¹⁵ Po jisas mpes, t'üç' way malala nyuca lajay locopyaya. T'üç' malala la tjajay na, Dios sa coñ tulucj. Cya'lin p'in malala la tjajay mpes.

¹⁶ Natjampan, napj pajal quelel la nusejay nun. Nin mpes nin velé. Po ma nujus ntsawilí nun p'iyá. ¹⁷ Dios p'in 'yaya tsjan 'üsüs cupj mpes. Jupj 'yayá, mop'in 'üsüs, malala tulucj. Jaw la tjiji jupj. Pjü pjulacj la tjiji. Mümüy wa, lots'ac' wa la tjiji. Jupj más 'üsüs yupj jis lal. Yupj pjü way sa juyuy. Nenéyawa jyawca, nenéyawa püste, sa juyuy mpes. Dios nin tulucj. Mop'in 'üsüs way jupj. Jupj ma p'a casá pyala. ¹⁸ Jupj jostsja mpes cupj jupj ts'uyupan qjuis tepyala. T'üç' way tjevele cupj qjuis lal, mpes nin qjuis tepyala. Jupj jostsja ca nin nsem, jupj tjevele mpes p'in. Nin mpes pjü gente sin popé, cupj mwalá way se coñcocj Dios. Cupj Dios juts'a'á, yom Dios lal 'yayá jinwá.

Nin la müjí Dios Popel vele jinwá.

¹⁹ Natjampan, napj quelel la nusejay nun. Nin mpes nin velé. Nusin tjü'üsüs niná. Tjapja'aqué nun p'a witjacj javelepj na. Nun quelel welé na, 'üsüs nujola t'as tsjan 'üçj la veles. Ma ca ts'i mi'iná leñ way. ²⁰ Gente ts'a 'in na, ma Dios jos jin lajay. Dios jos 'üsüs lajay jupj jos jin. ²¹ Mpes po ma malala nyuca la müjí quinam, püna la tjüjí jinwá. Püna nun po malala nyuca quelel la tjüjí. Pjü way niná, pjü ma ca la müjí quinam. Nasa solejé nun Dios tjevelá. Nujisas t'as niná jupj tjevelá, ne nin

nujola t'as nun ca nin la müjí yupj tjevele jinwá, tsjictjacj jinwá. Dios tjevelá mpes ca jus nlayé 'onin ne 'üçj la püt'üs Dios lal.

²² Lovin la müjí Dios Popel vele jinwá. Pjo'oqué p'in malala. Malala ma lojí yupj jyü'tá. Nun nujola pjo'oqué p'in 'üsüs ca nacj. Niná nujola na, nujus tsuwilí nun p'iyá. ²³ Ca nacj yom pjaní Dios Popel pjoca la p'in, ne ma liji Dios jyü'ta jin. Yupj nin p'iyá liji yom wola te wine jinwá. Wola jus tjinyuca ca nacj espejo mo'ó. ²⁴ Jupj tjinyuca wola te, mop'in ma wola la tepe'e. Tjemey la p'in. Leñ way jo' tepe'e 'oyn nyuca yupj wola tjinyuca. ²⁵ Nin tulucj yom p'a wa, yupj po 'üsüs way pjoca Dios tjiyyü'tá. Yupj jola Dios tjiyyü'ta mpes, ne nin liji Dios vele jin. Ma jo' pe'e yupj tlapjacá. Nin liji p'in, mpes 'üsüs ca mpalas yupj. Cusapj cupj malala lijicj newa. Dios Popel jyü'ta jin lijicj na, 'üçj ma malala lijicj. Dios Popel 'üsüs qjuisí jütüta, malala tulucj.

Dios so coricó na, 'üsüs lojí nun.

²⁶ Nepénowa yola yupj 'üsüs tsji' lajay quinam Dios mpes, malala yupj newá. Ma 'in jajamapj yupj javelepj, mpes malala javelepj. Nin mpes ma t'üç' way tsji' lajay Dios mpes. Yupj sin yus tsuwil yupj p'iyá. ²⁷ Napi ca mvelé tsjan más 'üçj la mijicj cupj. Ninana 'üsüs Dios lal, malala tulucj. Ninana lijicj na, 'üsüs tsji' lijicj qjuis Papay Dios mpes. Dios jos cupj quelel la sijicj jis papay tulucj, malala jis tepyala mpes. Yupj jos quelel la sijicj wa jis vayum tecya'liri, malala jis tepyala na. Jis capj mp'a'sacj jos yupj. Dios jos cupj ma malala nyuca lijicj. Gente ma jisas Dios, malala nyuca lajay yupj; cupj ma ca nin la mijicj.

2

Quelel la müjí pjü way.

¹ Natjampan, qjuis Jepa Jesucristo pajal 'üsüs way jupj, pajal püné way jupj. Dios jupj, ne nin. Nun nasa topóné jupj lal, mpes quelel lis müjí pjü way, pülücj jatatj 'ots'ipj, cjuwá 'ots'ipj, quelel lis müjí. Nin p'iyá la müjí pjü way mpes. ² Nun 'a nu tjimyula nt'a, yom pjaní jac' ca nacj, pülücj ty'a jupj. 'Üsüs way justa jupj jas quip. Anillo jas jaw way mos po'o já'asa jupj. Yom p'a wa jac' ca nacj, t'emel cjuwá jupj. La ts'ücj jas quip. ³ Nun pajal quelel lojí yom jas quip 'üsüs way justa ca nacj. Nun welé jupj lal: "Nt'i'isa qui'á jipj, sillá 'üsüs casa'á". Nin welé tulucj yom ma'ajapj lal ca nacj, jupj ne jas quip la ts'ücj. Nun welé jupj lal: "Jutja, ntjojom jipj ne'aj". Ca nacj nun welé: "Nt'i'isa jipj 'amá 'alá ntsjam nt'a". ⁴ Malala nin. Nin lojí na, nun nujola nun p'iyá solejé cana nun popa más 'üsüs. Jepa malala nyuca jola jinwá lojí nun.

⁵ Natjampan, napj quelel la nusejay. Nusin tjü'üsüs napj velé. Dios lis t'ya gente jis t'emel cjuwá witjacj. Nosis nt'a patja nin yola yupj cjuwá. Cjuwá tulucj yupj. Dios 'üsüs la tjiji yupj mpes. Jupj jostsja yupj pajal 'üsüs way mponecj jupj lal. Jupj jostsja yupj jupj jatjampan nsem, ne ca müjü'tücj wa yupj, jupj jyü'ta nt'a. Dios nasa tjevele ca nin nsem yupj jis lal. Tjevele pjü way quelel lajaj jupj, pjü way yupj ca müjü'tücj wa jupj jyü'ta nt'a.

⁶ Nun ma nujola Dios jola jinwá. Nun malala tjowelé cjuwá jis lal. ¿Tsjan mpes quelel lojí pülücj jatatj? Pülücj jatatj malala lajaj nun jis lal. T'emel

pülücj se palá yupj, nun pajal tsji' lojí mpes. Yupj jil wa jepapan nt'a, jat' javelepj nun mpes. ⁷ Yupj malala javelepj wa Jesucristo po'ó, jupj ne pajal 'üsüs way. Jupj la nu t'ya. Nin mpes malala nin nun nujola yupj pajal 'üsüs la p'a jis lal.

⁸ Dios Popel vele: "Quelel lis mijin ne'aj patja popa p'iyá. Jipj p'iyá quelel la 'ejay jinwá, ca quelel lis mijin yupj." Ninana qjuis Jepa Püné qjuis tjifyü'ta. Ninana lojí más 'üsüs pjü lojí lal. Ninana 'üsüs lojí na, 'ücj lojí. ⁹ Nun ma quelel lojí pjü way, t'emel cjuwá 'ots'ipj, pülücj jatatj 'ots'ipj, nun malala lojí. Ca nacj 'üsüs lojí pülücj jatatj mpes p'in. Nin lojí na, ma lojí Dios tjifyü'ta jinwá. Jupj Popel vele nun ma la tjüjí jupj tjifyü'tá. ¹⁰ Ca nacj nun 'üsüs lojí pjü way Dios Popel tjifyü'ta jinwá. Pjaní way p'in ma lojí. Pjaní ma lojí, pjü way ma lojí jinwá. Jas tüpwes ma lojí niná jupj tjifyü'tá. ¹¹ Napj ca mvelé tsjan mpes nin velé. Dios tjifyü'ta yom ma ne'aj mya'na jats'om tulucj. Tjifyü'ta wa ma jis la 'ünan gentas. Ca nacj nun ma ne'aj mo'nú nun sejats'om tulucj; nun 'ü'ná p'a wa la p'in. Nun jupj tjü'ü'ná mpes, nun ma lojí Dios tjifyü'ta jinwá. ¹² P'a jawasa Dios ca mveles ncu 'üsüs la tjüjí jupj Popel jyü'ta jinwá. Najas 'üsüs la müjí nun. Najas 'üsüs ca mvelé wa. Püna ma polel 'üsüs lijictsa. Más 'üsüs qjuis tepyala quinam. Dios Popel jyü'ta jin lijicj na, ma malala la qjuijicj. ¹³ Mpes nun popa pjaní ma cus tjep'ya'sa la p'a wa, jupj malala tepyala na, Dios ma wa ca cus mp'a'sas niná, nun popa pjaní. Dios ca mveles jupj malala. Más 'ücj jis capj p'o'sá la p'a. Nin lojí, Dios ma ca mveles nun malala.

Dios ts'uyupan 'üsüs lajay yupj.

¹⁴ Nepénowa javelepj yupj japon Dios lal, mop'in ma 'üsüs lajay yupj. Ma 'üsüs lajay, ma t'üç' way japon Dios lal. Nin mpes yupj ma polel mpatjam Dios lal. Dios ma perdonar lis tjiji yupj custjay.

¹⁵ Dios jos 'üsüs lajay wa yupj. Ma jos javelepj p'in. Ca nacj Dios lal japon popa pjaní pülül cjuwá. Yom yupj ca nacj, quepj yupj ca nacj. Ve cjuwá wa yupj ca nacj, nin jawas lo las. ¹⁶ Nin mpes nun popa pjaní nin vele yupj lal: “Üsüs mim. ‘Üsüs jin nqui'pan. ‘Üsüs nlajan.” Nin vele yupj ca nacj, mop'in ma 'yaya yupj jos la püt'üs. Ma tje'yaya mpes ma t'üç' way cus tjep'ya'sa yupj. ¹⁷ Nin p'iyá nun poné na Dios lal. Poné p'in malala. Nun ma 'üsüs lojí wa, nun ma 'üsüs poné Dios lal. Ma tsji' lojí Dios mpes.

¹⁸ La p'a wa p'a casá jola napj lal ca nacj. Jupj ca mveles: “Yom pjaní pyona p'in Dios lal, 'üçj nin. Yom p'a wa 'üsüs liji Dios jos jin, 'üçj wa niná. Manas 'üçj.” Nin tulucj. Nun ma 'üsüs lojí, napj ma selé ncu t'üç' way poné Dios lal. Nun 'üçj ca jus nlayé ncu napj t'üç' way pyon Dios lal. Napj 'üsüs lejaj mpes ca jus nlayé. ¹⁹ Nun poné Dios pjaní way p'in yupj. ‘Üsüs nin. Nin wa japon lapanen-pan. Pajal lacj jeyapj Dios lal. Cyüçüyüñ lacj jeyapj mpes. Newa ma 'üsüs lajay yupj. ²⁰ Nin p'iyá gente jis lal. Ma 'üsüs lajay, ma wa 'üsüs topon. ¿Ncu jyas napj jin 'yüsa lejaj tsjan mpes 'üçj la pon napj velé? Jipj ma jele jinwá, ne ma jin 'yüsa niná. ²¹ Abraham pajal püna tüpü'ü, cupj ne yupj popa p'iyá püs naya pyatjaquecj. Pajal 'üsüs waytsja Abraham. Jupj tipyünta yupj jatjam Isaac pe casá, la 'ayas yupj Dios mpes. Nin la tjiji mpes, Dios tjevele 'üsüs way yupj.

²² Jupj la tiji mpes, jipj ca jele mpalas yupj t'üç' way tepyona Dios lal. Ca jele mpalas wa yupj 'üsüs la tiji. Manas mpes 'üsüs tepyala. Yupj 'üsüs la tiji mpes, más 'in 'üsüs way tepyona tepyala yupj.

²³ Nin mpes t'üç' tepyala Dios Popel tjevelá püná. Tjevele: "Abraham tepyona Dios tjevelá. Mpes 'üsüstsja yupj Dios lal; nin tepyala, Dios la tiji." Dios tjevele wa Abraham yupj jomica. ²⁴ Nin mpes jipj ca jus nlayen más 'üçj gente 'üsüs lajay. 'üsüs lajay mpes Dios vele yupj 'üsüs way. Japon mpes p'in, nin vele tulucj.

²⁵ Nin mpes wa Dios tjevele Rahab 'üsüs waytsja. Rahab niyom pülücj jis lal tjuwine. Ma 'üsüs waytsja yupj. Locopyaya Rahab 'üsüs way la tiji. Jis capj tjep'y'a sa judiopan jis auxiliarpan nepenowá. Yupj tjiquil jis la nuc ncu judiopan 'üçj jis la palan yupj jis lal, pülücj patja nt'a. Rahab jis tje'yaya ca'aj jis la jas. Ne'aj sin tjejyama wa, yupj jis enemigopan ma jis la tjiilil nt'a. Nin la tiji mpes, Dios tjevele yupj 'üsüs. ²⁶ Nin mpes nin velé. Ma 'üsüs lajay, ma 'üsüs way japon. Japon p'in ma tsji' lajay Dios mpes. Nin p'iyá jüp'üy cjües tulucj. Jüp'üy cjües tulucj, tepe'e. Ma tsji' liji.

3

Nun welé na, 'üsüs mvelé nun, Dios jos jinwá.

¹ Natjampan, ma najas pülücj way nun popa ca sin 'yüsa la mijicj p'a wa. Más 'üçj yupj ma ca yola nsem la mijicj niná. Nun solejé Dios ca mveles pjü way jis lal ncu 'üsüs la tajay. Cupj sin 'yüsa lijicj la p'a wa, Dios jos más 'üsüs lijicj la p'a jis lal. Malala lijicj, Dios pajal ca nin jola nsem. ² Pjü way ncupj

malala lijicj neneyawá ma selecj mpes. Pülcj way cupj lijicj malala lijicj. Nun popa 'üsüs cüweles lovin, t'üç' way 'üsüs way catsja jupj pjü way liji mpes. Lovin 'üsüs cüweles, jupj 'üçj wa ma malala la qjuijis jas tüpwes. ³ Nin p'iyá pyala cabayú lal. Cupj freno lama pyüntüçj cabayú, jupj ca nin la mijis cupj qjuisas jinwá. Freno lama pü'ü mpes 'üçj li jyu'yucj cabayú. ⁴ Nin p'iyá pyala wa barco witjacj jis lal. Noypan yupj pajal. Lüpjü yumüçj si lapjüna mpes leñi way jil barco witjacj 'üsü casá. Yo t'em barco 'alá torica, mpes 'üçj la man barcas. Yo niná tsjicj way jupj; mop'in yom 'üçj jay juyuya barcas yo tsjicj way mpes. ⁵ Nin p'iyá pyala qjuis pelam lal. Pwelam tsjicj way jüp'üy lal. Mop'in püné jinwá vele. 'Awa jinwá qjuis pwelam. 'Awa tsjicj, tsjicj way jupj; newa nin, málala liji. 'Awa tsjicj way 'iyó pülcj pwe jupj. ⁶ Cupj qjuis pelam 'awa jinwá, 'awa püné si müyü. Pjü way malala 'üçj polel lajay yupj. Cupj qjuis pelam cupj qjuis p'üy po'o patja, 'üçj malala la veles. Malala velecj na, malala lijicj wa. Nin mpes pajal malala qjuesé palá cupj pyatjaquecj na p'in. Cupj velecj diablo jos jinwá.

⁷ 'Üçj jis la tjilil, jis la manun animalpan, yupj ca nin la mijicj cupj qjuisas jinwá. Nasa way nin la tjajay nepenowá. Nosis casá lyawuň sa manun 'ots'ipj, jis pam mpes lyawuň 'ots'ipj, lotsjim 'ots'ipj, 'üsü mo'o lyawuň 'ots'ipj. Nin tulucj qjuis pelam lal. Yupj ma lajay cupj qjuisas jinwá. ⁸ Gente p'in ma polel 'üsüs way javelepj lovin, yupj jisas jinwá. Jis pelam quelel malala nyuca javelepj. Gente quelel 'üsüs javelepj na, ma polel

nin lajay yupj. Ninana yupj javelepj veneno jinwá gente p'a wa jis lal.⁹ Qjuis pelam mpes 'üsüs velecj nenéyawa, malala velecj nenéyawa. 'Üsüs velecj Dios po'ó. Cupj qjuis Jepa yupj, cupj qjuis Papay wa yupj. Malala nyuca velecj gente sin po'ó, nenem 'a Dios lis tjiji ne yupj yupj p'iyá jinwá nsem.¹⁰ Mpes 'üsüs velecj pjani po'ó, malala nyuca velecj p'a po'ó. Natjampan, 'üsüs tulucj nin lijicj.¹¹ Nin p'iyá, 'üsü 'amá popa pyacj na, ma nenéyawa 'üsüs, ma nenéyawa vyaja. Nin p'iyá lovin.¹² Natjampan, ts'oway ma olivo vyala yupj, ts'oway vyala p'in. Nin p'iyá 'anpüpj ma ts'oway vyala yupj; 'anpüpj vyala yupj. Nin p'iyá 'üsü vyaja lovin vyaja yupj, ma nenéyawa 'üsüs. Mpes ca jus nlayé gente malala javelepj p'a gente sin po'ó, ma polel 'üsüs mvelecj Dios po'ó.

Dios ts'uyupan ca jus nlayecj tsjan 'üsüs la qjuijicj.

¹³ Nun popa pjani selé 'onin ne 'üsüs la qjuijis ca nacj. Jupj 'ücj sin 'yüsa liji ca nacj. Más 'ücj yupj p'iyá ca 'üsüs la mijis. Más 'ücj lyájasa yupj, nin liji na, tsjicj jinwá. Jupj t'üç' way si 'üsü 'onin ne 'üsüs la qjuijis, ma ca jola yupj p'iyá püné.¹⁴ Jipj pajal ts'i 'in, jomam mpes, jipj ma polel velen jipj jin 'yüsa t'üç' way. Jipj jyas jipj p'iyá más püné way nsem la p'a wa jis lal, jipj ma polel velen jipj jin 'yüsa. Nin jinwá jele na, po ma tsyüpünü niná:¹⁵ ma selen tsjan más 'ücj la cüjay. Dios ma jin tji'yüsa la tjiji jipj ca nin la cüjay. Nosis casá patja jinwá jele jipj, nin lejaj na. Nosis casá patja yola yupj jisas mpes p'in, ma Dios po'o yola, mpes nin lajay yupj p'iyá yola jinwá. Diablo jin 'yüsa liji ca nin la mijin jipj.

16 Jipj jomam na, malala ca la mijin wa jipj. Jipj jyas más püné ca nsem jipj la p'a jis lal, malala ca la mijin jipj. Pajal ca la mve'len jipj. Pjü malala, pjü ca la mijin wa jipj. **17** P'a casá si 'üsü liji Dios. Jipj jin tji'yüsa na Dios mpes, jas tüpwes malala jele tulucj. Ma ca queel la mpa'nan jipj, lovin ca jele nsem p'a wa mpes. Ma ca la mve'len p'a casá jele na. Jipj ca queel jis capj mp'a'san p'a wa, malala se palá na, ne t'üç' way ca jis capj mp'a'san. 'Üsüs ca la mijin pjü way mpes, ne ca nin la mijin, jipj velen jin p'iýá. Nin ca la mijin jin tji'yüsa na Dios mpes. **18** Nin lovin. Gente queel 'üsüs patja p'a wa jis lal, ma la velel yupj. Ma wa la palan. Nin lajay mpes, la p'a wa yupj nt'a ca queel 'üsüs la mijicj 'ots'ipj Dios jos jin.

4

Dios ts'uyupan queel lajay Dios jos, Dios jis capj p'ya'sa.

1 Napj ca mvelé tsjan mpes pajal püs way ts'u 'inyá nun p'a jilal. Ca mvelé tsjan mpes lo velelé p'a jilal. Nun po queel to'á nujisas, nin mpes nin lojí. Ma polel to'á niná, pajal ts'u 'inyá nu pyala nun. **2** Nun queel to'á, cjuwá nun newá. Mpés 'ü'ná nun, nun queel to'á mpes. P'a juts'a'á nujisas nun, mop'in ma polel to'á jupj juts'a'á. Nun lo velelé p'a jilal, lo palaná wa yupj jis lal. Nujisas 'a cjuwá. Ma la tjomoná Dios lal, ne nin. **3** Nenéyawa nun lo moná Dios lal; newa nin, Dios ma nu 'yaya nun lo moná. Malala nujola nun lo moná na, mpes ma nu 'yaya jupj. Nun lo moná lo ta'es nun nujisas la p'in. **4** Nun ma t'üç' way queel lojí Dios. Nun

quelel lojí Dios ma jisas lajay jinwá. Nin lojí na, nun Dios enemigopan. ¿Ncu ma solejé niná? Nin lovin. Gente quelel lajay Dios ma jisas lajay jinwá, yupj Dios enemigopan. ⁵ Ca nacj nun nujola Dios Popel ma t'üç' way vele. Vele: "Dios la tjiji cupj. Jupj p'iyá qjuis tje'yaya qjuis qjues. Jupj jos cupj ca quelel la mijicj upj. Ts'üise jupj cupj qjuis qjues mpes." ⁶ Nin mpes jupj pajal 'üsüs quelel liji cupj mpes. Nin mpes jupj Popel vele:

"Nepénowa noypan jin yola yupj p'iyá.

Dios ma se 'aya yupj ca nin la qjuijicj
yupj jisas jinwá.

Nepénowa tsjictjacj jin yola yupj p'iyá.

Dios jis capj p'ya'sa yupj,
ne 'üçj ca la mijicj upj jos jin."

⁷ Mpes Dios jyü'ta jin ca la müjí, jupj pajal püné mpes. Po ma la müjí diablo jos jin. Nun ma lojí jupj jos jin, jupj ca nts'equenem nun mpe. ⁸ Cus ncoñcó Dios. Nun so coñcó Dios, jupj ca nucopj ncoñcos wa nun. Nun malala nyuca lojí. Po ma nin la müjí quinam. Malala nujola. Nujolas Dios; nun quelel lojí wa Dios ma jisas lajay jinwá. 'Üsüs nujola t'as quinam. Nujola t'as nun Dios juts'a'á. ⁹ 'Aplicila t'as nun quinam. Nujola t'as nun malala la tjüjí mpes. La tupuyú nun püna la tjüjí mpes. Ma ca mwi'iqué quinam; ca la mpuyú la p'in. Ma ca 'üçj jisas nsem quinam; 'aplicila nsem la p'in. ¹⁰ Nujola t'as pajal tsjicj way nun Dios lal, jupj ne cupj qjuis Jepa Püné. Nin nujola na, nun más püné nsem ca la mijis jupj.

Más 'üçj Dios ts'uyupan ma malala javelepj p'a po'ó.

11 Mpülücpán, po ma malala tjowelé nun jis pülücpán sin po'ó. Nun malala welé nun jis pülücj mpes, nun ma lojí Dios jyü'ta jin. Nun nujola p'in nun jis pülücj malala, nun ma wa lojí Dios jyü'ta jin. Nin p'iyá nin welé malala Dios tjiyü'tá. Nun nujola Dios tjiyü'tá 'üsüs tulucj, nun ma nin lojí Dios jyü'ta jinwá. Nun nujola nun 'ücj welé ncu 'üsüs Dios tjiyü'tá. **12** T'üç' way pjaní way p'in jyü'ta. Pjaní way p'in polel vele ncu gente 'üsüs. Jupj p'in 'ücj jis capj p'ya'sa, mpes nepénowa ca mpatjam jupj lal. Jupj p'in polel liji pajal malala se palá nepenowá. Nin tulucj nun. Nun ma polel lojí niná. 'Ücj tulucj nun nujola p'a wa malala.

Nun p'in ma solejé tsjan ca mpalas.

13 Nun nepénowa welé: "Pülcj patja nt'a ca nlaca yacjaj ca nacj. Ne'aj aña pjaní mpatjaquecj, qjis t'emel ca mpülücüs." Malala nin welé nun. Nusin tjü'üsüs niná: **14** nun ma solejé tsjan ca mpalas yayá. Tsjicj way p'in potjaqué nun. Myusca jinwá nun. Myusca tsjicj way lay pyala, locopyaya cyawaja jupj. **15** Más 'ücj nun welé: "Dios jos cupj ca mpatjaquecj, t'üç' way cupj ca mpatjaquecj". 'Ücj wa nun welé: "Dios jos nin lijicj, nin ca la mijicj cupj". **16** Quina noypan jin nujola nun p'iyá, mpes noypan jin welé. Ninana nun welé, malala. **17** Solejé quinam Dios ma jos nin welé. Solejé na tsjan 'ücj la cüjí, más 'ücj ca nin la müjí. Lovin nin. Ma nin lojí, malala lojí Dios lal.

5

Nepénowa pülcjatatj ts'isir yupj. Dios ca jis capj ntülsü.

¹ Nun pülücj to'á jilal velé quinam. Nun nepénowa pajal malala lojí. Nusin tjü'üsüs niná. Pajal malala ca nu mpalas malala la tjüjí mpes. ¡Yümücj la tupuyú! ² Pülücj to'á nun. Nusin quip 'üsüs way yustapj wa, mop'in 'üsüs tulucj yupj. Nun to'á tjamaja jinwá. Nusin quip la jul jinwá, qjuelejoy mo'o tjalá jinwá. ³ Nun jis oro 'üsüs tulucj; nun jis plata 'üsüs tulucj wa. Jacalá tepyala jinwá 'üsüs tulucj yupj. Nun ts'üsiqué pajal. Nun to'á, nun mpes p'in tjo'onsó. Ma nujola la p'a mpes. Nosis quelel cyawaja quinam, mpes más 'ücj 'üsüs la müjí ca quinam. Nun ma 'üsüs la tjüjí la p'a mpes nun to'á lal. Nun to'á já'asa p'in, mojo p'in. Nin mpes ca jus nlayé malala la tjüjí. Nin mpes malala ca mpalas wa nun jis p'üy, nun to'á malala tepyala jinwá. Nun jis p'üy mü'ümücj jinwá ca mpalas. ⁴ Nusin tjü'üsüs niná. Dios selé nun ma jis tja'ayá yupj jis t'emel nun jis mozopan tsji' la tjajay mpes. Yupj 'amá la tje'el nun mpes. La tupuyupj yupj nun malala la tjüjí mpes. La tupuyupj na, Dios tjapjaca. Qquis Jepa Dios pajal püné jump. Pülücj way si jütüta jump angelpán. ⁵ Nun pajal 'ücj nujisas tapatjaqué nosis nt'a. Nun to'á pajal 'üsüs yustapj yupj. Nun nujisas jinwá la tjüjí lovin. Ma ca nin nsem quinam. Malala ca nu mpalas quinam. Nun nu t'yünt'ünü, vaca t'yünt'ünü lajay jinwá. Quelel ja'ünan vacasas, nin mpes nin lajay. Nin p'iyá ca nsem nun jis lal. (Dios ca nucopj ntüls.) ⁶ Niyom nepénowa 'üsüs la tjajay Dios jos jin, mop'in nun malala tjowelé yupj sin po'ó. Nun la tjüjí mpes tecya'lín yupj. Nun la tjüjí na, yupj ma la tapalan nun jis lal. Malala la tjüjí nun pajal.

Dios ts'uyupan la nuc Jesucristo jac'.

⁷ Natjampán, nun solejé nin ca mpalas, mpes newa 'üsüs la müjí nun, yupj malala lajay na. La ntjunucú qjuis Jepa Jesucristo jac'. Nin p'iyá niná yom sine li nucú jinwá. Yom sine na, vyala li nucú jupj. Vyala po jos jupj. Nin mpes li nucú jupj mwalá way jive mpes. Niswa li nucú locopyaya jive mpes. Li nucú jupj sine ca nt'ünüs. ⁸ Nin p'iyá la ntjunucú nun. La p'a malala lajay na nun jis lal, newa 'üsüs la müjí Dios jos jin. Newa jus nlayé Dios ca 'üsüs la mijis nun mpes. Leñ way jac' qjuis Jepa Jesucristo. ⁹ Nun sejatjampan ma 'üsüs lajay nujisas jinwá ca nacj. Po ma ts'u tji'inyá nujisas mo'ó yupj lajay mpes. Nun ts'u 'inyá nujisas mo'ó, malala nin Dios lal. Leñ way ca ncuwim Jesucristo. Jupj p'iyá ca mveles gente sin po'ó ncu 'üsüs la tjajay, jupj jos jinwá. ¹⁰ Natjampán, 'üsüs la müjí nun, profetapan 'üsüs la tjajay jinwá. Qjuis Jepa Dios sin tjejyama yupj la veles jupj mpes. Malala jis tepyala wa yupj, malala nu tepyala jinwá. Newa ma ts'a tji'in yupj, malala tepyala na. Newa 'üsüs la tjajay Dios jos jin. ¹¹ Yupj 'üsüs la tjajay malala tepyala na. Nin mpes cupj 'üsüs velecj yupj sin po'ó. Nun solejé niná. Nun solejé Job po'ó. Pajal malala tepyala jupj, newa 'üsüs la tjiji jupj. Solejé wa t'üç' malala tepyala na, Dios 'üsüs la tjiji jupj mpes. Nin mpes nun ca jus nlayé nin quelel líjitsja Dios janmacj. Nin jupj lovin. Qjuis Jepa Dios jola cupj mpes. Qjuis capj p'ya'sa jupj, malala qjuesé palá na.

¹² P'a wa quelel nu jyütütj napj. Po najas nin lojí napj jyütütj jinwá. Po ma jurar la müjí, malala

pyala na, 'ücj jis la pon nun welé. Ma wa jurar la müjí tsjun po'ó mpes. 'Ücj tulucj lu tsuwilí niná welé mpes. Ma wa jurar la müjí nosis mpes. 'Ücj tulucj lu tsuwilí niná welé mpes. Jas tüpwes ma ca jurar la müjí. Más 'ücj nun t'üç' welé la p'in. T'üç' la müjí nun tjowelé. Nin lojí, Dios ma ca mveles nun malala nyuca la tjüjí.

Más 'üçj Dios ts'uyupan Dios lal javelepj malala pyala na.

¹³ Nun popa malala pyala na, más 'üçj Dios lal ca mveles yupj. Nun popa 'üçj jos na, más 'üçj ca nejets'em Dios 'üsüs. ¹⁴ Nun popa malala jos na, más 'üçj ca jis la monas jis la cuwis co'müypan Dios ts'uyupj sin popé. Qjuis Jepa Dios auxiliarpan yupj, mpes aceite ca jas ncjo'locj malala jos, qjuis Jepa Dios mpes. Nin la tjajay na ca mvelecj Dios lal malala jos mpes. ¹⁵ Yupj ca la monacj yupj ca mü'ü'süs. Yupj japon Dios ca mü'ü'süs la mijis yupj, mpes malala jos ca mü'ü'süs. Qjuis Jepa Dios ca jas müjünsüs yupj, tüpü'ü mpe. Ca nacj malala jos malala nyuca la tjiji püna p'in, ne nin mpes malala jos tepyala yupj ca nacj. Dios ca perdonar la mijis yupj. ¹⁶ Mpes lovin jis tjowelé nunwá tsjan malala nyuca la tjüjí. Lovin Dios lal mvelé nun p'a mpes nun popé. La moná Dios lal yupj ca jis mü'ü'süs la mijis malala jisas. Yom pjani way p'in, 'üsüs yupj Dios lal ca nacj. Jusapj le moná Dios lal ca nacj. Jusapj p'in yupj polel 'üsüs liji pajal, yupj Dios lal vele mpes. Dios ca ma'ayas yupj le moná. ¹⁷ Nin tepyala Elías lal. Elías profeta waytsja yupj pajal püna. Yom p'intsja yupj, cupj jinwá, mop'in pajal 'üsüs tepyala yupj Dios lal la tjemyona

mpes. Jupj po la tjemyona ma ca majawus. Nin mpes año cont'e, mes sésiya ma tjive nosis casá. ¹⁸ Locopyaya jupj la tjemyona Dios lal ca majawus niswá. Nin mpes tjive niswá, nin la tjiji Dios. Niswa tjevelaň nosis casá. Nin tepyala yom pjani Dios lal tjevele mpes.

¹⁹ Natjampan, nenéyawa nun popa pjani ma ca quelel la mijis Dios Popel vele jin. Dios Popel vele t'üç' way. Más 'üsüs la mijis niswá. ²⁰ P'a wa jupj lal tjevele mpes, ma ca newa malala la mijis. P'a wa jupj lal tjevele na, cus tjep'ya'sa wa ma mpa'is malala la tjiji mpes. Dios ma ca jola quinam la pülcj malala la tjiji. Nujola tapalas niná.

Dios Tjevele Jupj 'Üsüs La Qjuisiji Jesucristo Mpes New Testament in Tol (HO:jic:Tol)

copyright © 2010 Wycliffe Bible Translators, Inc.

Language: Tol

Translation by: Wycliffe Bible Translators, Inc.

Tol [jic], Honduras

Copyright Information

© 2010, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Tol

© 2010, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

**PDF generated using Haiola and XeLaTeX on 11 Nov 2022 from source files
dated 29 Jan 2022**

862f7b53-73e6-5bbc-ac1d-63d3b228d0fb